

ምፍራስ ኤርትራውያን ስድራ ቤታት

ምልክት ምፍራስ ልኡላውነት ሃገር

ሃገር ማለት ሰብዬ። አብ ክለ ሓደ ፍሉጥ ካርታ ዝርከብ ነቦታት፣ ሩባታት፣ ጎላጉል፣ እምባታት፣ ቃላያት (ባሕሪ) ማለት አይኮነን። ሃገር ማለት አብ ውሽጢቲ ፍሉጥ ካርታ ዝተሓቐፈ ጸጋታት ማለት አይኮነን። እዚ ኩሉ ጸጋታት ብዘይ ህላዌ ፍልጠትን ጉልበትን ወዲ-ሰብ ትርጉም ዘለዎ ሃገር አይኮነን። ነቲ አብ ሓደ አህጉራዊ ተፈላጥነት ዘለዎ ንጹር ካርታ ዝሰፈረ ግሉዝ ሃገር፣ ብኸምኡ ክቐመጥ ዝገበረ ወዲ-ሰብ፣ ዝውንኖ ወዲ-ሰብ፣ ዝጥቀመሉ ወዲ-ሰብ፣ እቲ ሓደ ካብቲ ካልእ ብሓይሊ ክይውረር ክይምዘመዝ ዝከላኸለሉ፣ ዝዕቅቦን ዘኸብሮን ወዲ-ሰብዬ።

ስለምንታይሲ ወናኒን አማሓዳርን ናይ ግሉዝ መሬትን ጸጋታቱን ሰብዬ። ስለዚ ከአ ዋላኳ አብ ክለ ሓደ ንጹር ካርታ ዝሰፈረ መሬት በዓል ቤት ዘለዎን ልኡላውነት ዝብል ሕጋዊ አፍልጦን ዝተዋህቦን እንተኾነ፣ እቲ ቀንዲ መግለጺ ልኡላውነት (ሃገር) ሲ ሰብዬ። ብኹሉ ሸነኹ ማለት ፖለቲካውን ሕጋውን ልኡላውነት ዘለዎ ሰብዬ ይብሉ ምሁራት ፖለቲካዊ ስነ-ፍልጠት። ሓቆምዮም። ቅቡል ዝኾነ ተንታንን መረዳኢታንዩ።

ነዛ ስፍሓት መሬታ፣ ክለ አየራ፣ ማያዊ ባሕራ፣ በርባዕቲኡ መአዝናት ምስ መን ትዋሰን ዶባታ አነጻሩ ዘርኢ ሕጋዊ አህጉራዊ ካርታ ወኒና ትርከብ ኤርትራ፣ አብ ከርሳ ዝነበር ሰብዬ፣ ተቐላሲ፣ ደምዩ፣ አካሉ ጎዲሉ፣ ክቡር ናይ ህይወት መስዋእትነት ከፊሉ ከምኡ ክትከው ገይርዎ። ግሉዝ መሬት ንኤርትራዊ ሰብ አይፈጠረን። አይፈጥርን ድማ። ሰብዬ ንገዛእ ርእሱን ግዝኣተ መሬቱን ብሓደ ጠሚሩ ሃገራዊ ልኡላውነት ክኸውን ገይሩ። አብዚ ዝተናወሐ መድረኽ ብረታዊ ቃልሲ ግሉዝ መሬት መከላኸለ ፅርዲ ምበር ተዋጋኦይ አይነበረን። ሰብዬ ንነጻነቱ ንሓርነቱ፣ ንመንነቱ ተቐላሲ። ስለዚ ከአ ከምቲ ምሁራትን ተመራመርትን ፖለቲካዊ ስነ-ፍልጠት፣ ጭቡጥ አብነታት አደገፎም ዝህብዎ አስተምህሮ ሃገር ማለት ሰብዬ። ቅድሚ ግሉዝ መሬት ሓደጋ ከዩጋጥሞ ሓለዋ ክግበረሉ ዘለዎን ኩለንተናዊ ክብሪ ክረክብ ዝግባእን ኤርትራዊ ዜጋዩ።

ንኤርትራዊ ሰብ ግቡእ ሓለዋን ክብርን ከይሃብካ፣ ቅድሚ ኩሉን ልዕሊ ኩሉ ክብረት ልኡላውነት ሃገር እናበልካ፣ ምዝማር፣ ምጭራሕ፣ ብፍላጥ ይኹን ብዘይፍላጥ ትሕቲ ሰብአዊ ክብረት ዝወረደ ዝንቡዕ አተሓሳስባዩ። ንወዲ-ሰብ ዘሳቐፍ ኤርትራዊ ፖሊሲ፣ ወይ በዓል ስልጣን ናይ አተሓሳስባ ሚዛኑ ዝወረደዩ። ከምኡውን ሰብ ዘሳቐፍ ፖሊሲን መምርሕን ብቐጥታ ድማ ሰብ ዘሳቐፍ በዓል ስልጣንን እናረአየን እናሰምዐን፣ ሰብአዊ ምድንጋጽ፣ ሰብአዊ ሓልዮት ዘይስመዖ ሰብ፣ ሃገር ሃገር ኢሉ እንተመደረ፣ ክበሃል ሰሚዑ ዝደግም ምበር ሓቀኛ ትርጉም ሃገርነት ተረዲኡ ይብል ከም ዘሎ አየመልክትን።

ሕጋዊ ሕላዌኡ አብ ዘጥፈኦ ህግደፍ አብ ዝብል ስም አጽሊሎም አብ ቅሉዕ ገበናዊ ተግባራት ዝነጥፉ ዘለው ወገናት ናይዚ ካብ መስመር ሰብአውነት ፍጮ ዝወጽኦ ዝወደቐ አረኣኢያ ጭቡጥ መረዳኢታዮም። ዝባኑ ዝቐልዐ ፖለቲካዊ ድንቁርና ዝበሃል ከአ ከምዚዩ። ህግደፍውያን ሰብአዊ ክብሪ የብሎምን። ክብሪ ዜጋውን የብሎምን። አብ ውሽጢ ኤርትራ ዝኸተልዎ ዘለው አድኪኻ፣ ከፋፊልካን አርዲድካን ግዛእ ፖሊሲ፣ ብተግባር ዝፍጽምዎ ዘለው ፋሽሽታዊ ተግባርን ንመንነቶም ኮለል አቢሉ ዘረድእዩ። ብሰንኮም ሞት ወይ ሕየት፣ ብዝብል ዓቕሊ ጽበታዊ ምርጫ ዝሰደዱ ዘለው ወገናትና፣ አብ ጉዕዞ ዝበጽሑም ዘሎ ዝተፈላለዩ ዝዓይነቱ ውርደት፣ ስቓይን መቐዘፍትን ነዚ ዝህብዎ ግብረ መልስን ፍጹም ዝወደቐ ትሕቲ ሰብአዊ አተሓሳስባ ከም ዘለዎም ጭቡጥ መረጋገጺዩ።

ህግደፍውያን ግዱሳት ወጻእተኛታት ካብ ዘለዎም ቅኑዕ ሰብአዊ አገንዝቦን ሓልዮትን ተበጊሶም፣ ካብ ማእከል ባህርን ማዕበል ባሕሪ ናብ ገምጋም ዝጋፈዖ ሬሳ ግዳያት አኪቦም፣ ብዙሕ ገንዘብ ሰሊዖም፣ ሓይሊ ሰብን

መሳርሕን መዲቦም አብ ሳናዱቕ ሬሳ አብ ሓደ ቦታ አብ ዝኸከቡሉ ሃገረ ኢጣሊያ ተጓዲዞም፡ ከይተሰከፉ ካብ ውሽጢ ሃገርን ወጸኡን ኣለው ዝበሃሉ ኣዳመቕቲ ኤርትራውያን ስነ-ጥበብኛታት ወዲቦም፡ ወጸኡተኛታት ዓዲሞም ብደረጃ ሚኒስትራትን ኣምባሳደራትን ዝተሳተፉሉ፡ ብምክንያት 40 ዓመት ፈስቲቫል ብሎኛ ዘካየድዎ ሙዚቃዊ ምርኢት ሰብኣውን ኤርትራውን ኒሕ ከም ዘይብሎም ሓደ ኣብነት ምፍራስ ልኡላውነትዮ። ከም ኤርትራውያን ወትሩ እናሓፍረሉ ታሪኽ ኮይኑ ድማ ክነብርዮ።

እቲ ኣስካሬን ግዳያት ዛጊት ብገቡር ኣይተወገንን። ስድራ ቤት ግዳያት ሓዘኖም ኣይዓጸውን ኣይረስዑን። ስለምታይሲ መሬት ኤርትራ ኣትዩ ብገቡር ክፍጸምዩ ትጽቢት ዝግበር ዘሎ። ሬሳ ኤርትራዊ ዜጋ ናብ ኤርትራ ከይኣቱ ምክልካሉ ካልኣይ ኣብነት ምፍራስ ልኡላውነትዮ። ብምክንያት ጃምላዊ መቕዘፍቲ ኤርትራውያን ንገብር ሃገራዊ መዓልቲ ሓዘን የለን። ንስለኦም ኢልና ሰንደቕ ዕላማ ኣብ ፍሪቂ ፓሎ ኣይንሰቅልን ምባሎም ሳልሳይ ኣብነት ምፍራስ ልኡላውነትዮ። ኤርትራውያን ስድራ ቤታት፡ ገዛእን ዓጽዮን ጠቕሊለን ካብ ሃገር ወጸኡን እናተሰዱ፡ ኣብ ክንዲ ነቲ ከምኡ ዝገበረ ጸረ-ህዝቢ ፖሊሲ ኣሪምካ ንምዕጋቱ ምጽዓር፡ ጭካኔ ብዝተሓወሰ ዝግብርዎ ዘሎ ድፍኢት ራብዓይ ኣብነት ምፍራስ ልኡላውነትዮ። ግዝኣተ መሬት ኣሕሊፍካ ንወጽእተኛታት ምሃብ ሓምሻይ ኣብነት ምፍራስ ልኡላውነትዮ። ነዚ ኩሉ ምብትታን ስድራ ቤታትን ዘንጸላሉ ዘሎ ሓደጋ ምጽናትን ብወግዲ ኣይከሰርናን፤ ከም ህዝቢ ጽቡቕ ኣለና ኢልካ ምምዳር ሻድሻይ ኣብነት ምፍራስ ልኡላውነትዮ። ሰቡ ዘየክብርን ልኡላውነት ዘፍርስ ሓይሊ ናተይ ኢልካ ክትረሩ ድማ ርእሰ ቅትለትዮ።

ስለዚ እዞም ብቐጥታ ኣብዚ ህግደፍ ዝበሃል ሕጋዊ ህላዌን ህዝባዊ ቅቡልነትን ዘይብሉ ናይ ጥፍኣት ጉጅለ፡ ብኣባልነት ተሓቑፎም ሃገር ሃገር ዝብሉ ዘለው ወገናት እንሰሳዊ ባህሪ ዝተላበሱዮም። ሰብኣዊ ሕልናኦም ንክብርን ዝናን ሓደ ሰብ ኣሕሊፎም ብምሃብ፡ ንልኡላውነት ኤርትራ ንምፍራስ ድግዲጊት ተዓጢቑም ይሰርሑ ከም ዘለው ምርዳእ የድሊ። ብዝተፈላለዩ ኣስማት ኣብ ውሽጢ ኤርትራን ጎረባብቲ ሃገራትን ተዋፊሮም ንህዝባዊ ስቓይ ከም ህዝባዊ ልምዓት ስራሕና ኢሎም ተታሓሒዞም ዘለው ንክብሩም ዝሓደሩ ኣባላት ጸጥታን ስለያን ሃገራዊ ሰላምን ናይ ሕጊ ልዕልነትን ኣይኮኑን ዘክብሩ ዘለው። ህዝባውን ሃገራውን ልኡላውነት ኤርትራዮም ዘፍርሱ ዘለው።

ሎሚ ኣብ ኤርትራ ዝፍጸም ዘሎ ግፍዲ ንሓደ ክልተ ሰብ ብምእሳርን ብምቕታልን ዝግለጽ ኣይኮነን። ብተራ ሕጊ ዘይምክባር ዝግለጽ ተግባርውን ኣይኮነን። መሬት ብዘይሰብዩ ዝተርፍ ዘሎ። ስድራ ቤታት ጠቕሊለንዮን ዝወጽኦ ዘለዎ። እዚ ምፍራስ ልኡላውነትዮ። ልኡላውነት እናፍረስካ ልኡላውነት የክብር ኣለኹ ምባል ከኣ፡ ናይ ደንቆሮ ንዕቀትዮ። ሰባት ስለ ዘይተማእዘዙኻ ጥራሕ ህጻናት ኣዘኸቲምካ ክልተ ሰብ ሓዳር ምእሳር፡ ገዛ ከይትሰርሑ ከይተሓድሱ፣ ሓሪስኩም ድዩ ነጊድኩም ከይተትርፉ ከይትህብትሙ ዝብል ሓይሊ ጸላኢዮ። ልዕሊኡ ጠንቂ ውድቀት ልኡላውነት ሃገር የለን። ነዚ ብወግዲ ኣብ ክንዲ ምጃናን ብተግባር ኣንጸሩ ምቕላስን፡ ከምዚ እንተዝኸውን ከምዚ እንተዝገብር እናበልካ ምስኡ ምድንጋጽ፡ ምምጽዳቕ፡ ቅድሚ ኩሉ ሃገር፡ ልኡላውነት እናበልካ ምጭዳር ብዝነኣሰ መግለጺ ፖለቲካዊ ባዶነትዮ። ንኤርትራ ኤርትራ ክትኸውን ዝገበረ ሰብ ከየክበርካ፡ ወገኑ ተመሲልካ ኣብ ዘዝኸዶ እናሰዓብካ ኣብ ምስቓዩን ምቕንጻሉን እናወዓልካ ልኡላውነት ሃገርነት ምባል ውድቀት ሰብኣዊ ክብረትዮ። ኤርትራውያን ስድራ ቤታት እኮ ይስደዳ ይበታተና ይፈርሳዩን ዘለዎ። ምብትታን ምፍራስ ስድራ ቤታት ከኣ ብቐጥታ ምልክት ምፍራስ ልኡላውነት ሃገርዮ።

ብሓልዮት ደሞክራሲያዊ ግንባር ሓድነት ኤርትራ ዝፍኖ፡ ድምጺ ሰላምን ደሞክራሲን ኤርትራ፡

21-11-2019